

NO KE AHA

na Mary Kawena Pukui & Maddy K. Lam

No ke aha nō 'oe
I hōkio ai
I ku'u mā'alo 'ana a'e
Lohe au i kou pio
Huli mai au e nānā iā 'oe
E ka manu hōkio

No ke aha nō 'oe
I ani mai ai
I pe'ahi ai ia'u
E naue aku
Kūnou mai au me ka mino'aka
E ka sweet māhiehie

No ke aha nō 'oe
I 'āwihī mai ai
I 'imo ai kou maka ia'u
E kono mai ana i laila
He pūnua kēia ua pa'a
Ua pili mua me iala

A ua too late 'oe e ke hoa
E ho'ā'o nei e loa'a
I hea nō 'oe i ka wā kuakahi
Ko'u wā 'a'ohe hoapili
Inā paha ua kō ka 'i'ini
E pili ho'i kāua

Ha'ina mai ana ka puana
No ke aha ho'i ka pūlale
E kono mai e pili aku au
E ho'oheno me 'oe
A ua too late 'oe e ke hoa
He pūnua kēia ua pa'a

KOLOPĀ
na Emma Bush

'A'ole kēnā 'o ke kolopā
E holuholu ai
Nei kīkala

'A'ole kēnā 'o ke kipikua
E 'ume'ume ai
Nei pōhaku

'A'ole kēnā 'o ke kāma'a
E 'uī'uī ai
Nei papahēle

Ka ihu o ka lio ka'u mea aloha
I ka hanu hanu ai
A paupauaho

'A'ole kēnā 'o ka 'aiana
E minomino ai
Nei pālule

Ha'ina 'ia mai ana ka puana
E holuholu ai
Nei kīkala

WAIOLEKA

Aloha ē ka pua 'o ka waioleka
Ma ka leka kāua i kama'āina

Aloha ē ka pua 'o ka miulana
Miulana ku'u pua lei onaona

Aloha ē ka pua 'o ka manakō
Ho'okō 'ia aku kou makemake

Aloha ē ka pua 'o ke kuawa
'Awa'awa nā hana a ke aloha

Aloha ē ka pua 'o ka panini
Ka'anini iho 'oe me ka 'eha koni

Ha'ina 'ia mai ana ka puana
Ma ka leka kāua i kama'āina

KAIMANA HILA
na Charles E. King

I waho mākou i Ka'alawai lā
'Ike i ka nani Kaimana Hila
Kaimana Hila kau mai i luna

I waho mākou Kapi'olani Pāka
'Ike i ka nani lina poepoe
Lina poepoe ho'oluhi kino

I waho mākou i Waikīkī lā
'Ike i ka nani hale ho'onui
Hale ho'onui hana lā

I waho mākou Makee 'Ailana lā
'Ike i ka nani pua līlia
Pua līlia lana i ka wai lā

I waho mākou i ka Seaside lā
'Ike i ka nani papa he'enalu
Papa he'enalu he'e mālie

I waho mākou 'Āinahau lā
'Ike i ka nani papa hinuhinu lā
Papa hinuhinu hele mālie

I waho mākou i ka pō nei
'Ike i ka nani Kaimana Hila
Kaimana hila kau mai i luna

Ha'ina 'ia mai ana ka puana
'Ike i ka nani Kaimana Hila
Kaimana Hila kau mai i luna

LEI 'OHU

Lei 'ohu 'ohu 'oe e Hilo Hanakahi
Ka lehua makanoe a'o Pana'ewa
Lei kaulana a'o Hilo

Lei 'ohu 'ohu 'oe Maui nui a Kama
Ka roselani onaona o ke 'ala hola
Lei kaulana a'o Maui

Lei 'ohu 'ohu 'oe Kākuhihewa
Ka 'ilima melemele kau po'ohiwi
Lei kaulana a'o O'ahu

Lei 'ohu 'ohu 'oe Manokalanipō
Ka mokihana hua li'ili'i o Wai'ale'ale
Lei kaulana a'o Kaua'i

Ha'ina ē ka wehi o nā mokupuni
Ka lehua, ka roselani, 'ilima, mokihana
O nā moku 'ehā